

## अथ षष्ठः पटलः ।

अथ प्रायश्चित्तं पतनमसतां वेशनमसृक्-  
 प्रपातो वेद्यादौ सति सपदि कुर्याद् गुरुवरः ।  
 पुरः शोध्यं स्थानं यदि तदुपघातः प्रतिकृतिः  
 पुनः सा शोध्या स्यात्तदुपहतियोगे क्रमविदा ॥ १ ॥

प्रायश्चित्तविधिमाह – अथेति । अथ गुरुवरो बिम्बस्य पतनं वा असतां  
 चण्डालादीनां गृहप्रवेशनं वा गृहाङ्कणादौ असृक्पातो वा । इत्यादौ निमित्ते  
 सति । सपदि तदैव प्रायश्चित्तं कुर्यात् । तदुपघातस्तन्निमित्तः स्थाना गतः  
 यदि पुरः पूर्वं स्थानं शोध्यं, पुनः प्रतिकृतिः प्रतिमा च शोध्या । तदुपहतियोगे  
 प्रतिमायामुपहतिश्चेत् । क्रमविदा गुरुणा सैव शोध्या स्यात् ।

खननं हरणं दाहः पूरणं गोनिवासनम् ।  
 विप्रोच्छिष्टं च गव्यं च सप्तैताः स्थानशुद्ध्यः ॥ २ ॥

तन्त्रसमुच्चयोक्तश्लोकेन खननादिकमुपदिशति – खननमिति ।

गुरुदितनयेनैता विदधीत विचक्षणः ।  
 दोषानुसारतो लघ्वीरुत गुर्वीर्यथाक्रमम् ॥ ३ ॥

विचक्षणो गुरुदोषानुसारतो लघ्वीरुत गुर्वीर्वा एताः शुद्धीर्यथाक्रमं गुरुक्तेन  
 नयेन तन्त्रसमुच्चयोक्तप्रकारेण विदधीत ।

ततो यथार्हं प्रसमुप्तबीज-

स्त्रिसूत्रमालापरिवेष्टनाद्याम् ।  
 प्रासादशुद्धिं प्रविधाय पुण्या-  
 हान्तां विदध्यादथ बिम्बशुद्धिम् ॥ ४ ॥

ततो यथार्हकालं प्रसमुप्तबीजो गुरुस्तन्त्रसमुच्चयोक्तनयेनैव प्रासाद शुद्धिं  
 प्रविधायथ बिम्बशुद्धिं विदध्यात् ।

क्षालनप्लावनस्नानमार्जनानि यथाक्रमम् ।  
 धारावगाहसेकाश्च सप्तैता बिम्बशुद्धयः ॥ ५ ॥  
 गुरुदितक्रमेणैव कुर्यादेता विचक्षणः ।  
 धारायां निजसूक्तानि जप्यान्त्यथवगाहने ॥ ६ ॥  
 हिरण्यगर्भः सौरं च जगृभ्मातेऽथ वैष्णवम् ।  
 सारस्वतं च श्रीसूक्तं गौरीऋक् पूर्वरोद्रकम् ॥ ७ ॥  
 केष्ठानरश्च केश्यग्निं क्राणाशिशुरपि क्रमात् ।  
 'क्षेत्रस्य' पतिनासूक्तं जप्यानि द्रुहिणादिषु ॥ ८ ॥  
 स्वपञ्चतत्त्वं दशतारकाद्यं  
 वेदादिमन्त्रान्निजसूक्तमुक्तम् ।  
 सपावमानाद्यथ गुह्यमन्त्रान्  
 वेदान्तमन्त्रानपि सञ्जपेयुः ॥ ९ ॥

तन्त्रसमुच्चयश्लोकेनैव क्षालनादिकमुद्दिशति - क्षालनेति । विचक्षण एता ।  
 बिम्बशुद्धीरपि तन्त्रसमुच्चयोक्तक्रमेणैव कुर्यात् । तत्र धारायामवगाहनेऽपि  
 निजनिजसूक्तान्येव जप्यानि । तत्र ब्रह्मणि 'हिरण्यगर्भः सम्' सूर्ये सौ(र्य? ?र)  
 'मुदुत्य'मित्यादि । वैश्रवणे 'जगृभ्माते दक्षिणम्' । कृष्णे वैष्णवम् । सरस्वत्यां  
 सारस्वतं सूक्तम् । लक्ष्म्यां श्रीसूक्तम् । गौर्या 'गौरीर्मिमाये'त्यृचं रौद्रं च ।  
 ज्येष्ठायां 'केष्ठा नरः' । भद्रकाळ्यां केश्यग्निम् । मातृषु 'क्राणां शिशुः'

क्षेत्रपाले क्षेत्रस्य पतिना द्रुहिणादिषु सर्वेषु स्वस्वपञ्चतत्त्वं दशतारकां  
दशप्रणवगायत्रिं वेदादिमन्त्रानग्निमीळे इत्यादीन् । उक्तं निजनिजसूक्तं च ।  
अथ स्वस्वचरणगतपावमानादिकम् । अथ गुह्यमन्त्रान् “सहस्रशीर्षादि”  
वेदान्तमान्त्रान् ‘वातआवात्वि’त्याद्यान् संजपेयुः ।

**कार्या पुण्याहपर्यन्ता शुद्धिरेवमजादिषु ।**

**पारायणं ततः कुर्यात् प्रायश्चित्तहुतादि च ॥ १० ॥**

अजादिष्वेवमुक्तप्रकारेण पुण्याहान्ता शुद्धिः कार्या । ततः पारायणं  
प्रायश्चित्तहुतादि च कुर्यात् ।

**देवाग्रतोऽग्निं प्रजनय्य कुण्डे**

**चतुर्षु वाष्टास्वथ वा द्विषट्सु ।**

**विहृत्य कुण्डेषु करोतु होमं**

**समूर्तिपो दोषभिदोपपत्त्या ॥ ११ ॥**

तत्र प्रायश्चित्तहोमे देवाग्रतः कुण्डेऽग्निं प्रजनय्य चतुर्षु वा अष्टासु वा  
द्वादशसु वा कुण्डेषु दोषभिदोपपत्त्या दोषभेदानामुपपत्तिवशादग्निं विहाय  
समूर्तिपो गुरुहोमं करोतु ।

**अन्वाधानादिकृत्तत्र कलशं प्रार्च्य दक्षिणे ।**

**परिधानादि परिवाराज्यहोमान्तमाचरेत् ॥ १२ ॥**

तत्रान्वाधानादिकृद्धोमकर्ता परिधेः प्राग् दक्षिणे कलशं प्रार्च्य परिधानादि  
परिवाराज्यहोमान्तमाचरेत् ।

**मन्त्रैः पञ्चकचोदितैस्त्रिगुणसाहस्रं घृतं साष्टकं**

**साहस्रं समिदाज्यशालितिललाजानां पृथङ्मूलतः ।**

**भूराद्यैर्जुहुयात् पलाशसमिधोऽथ द्वादशोर्ध्वं शतं**

**सावित्र्याष्टशतं सदुग्धदधिमध्वाज्यानि चान्ते पृथक् ॥ १३ ॥**

मोदादयोऽजे परमसुखाद्याश्चण्डदीधितौ ।

परेषु पञ्चतत्त्वानि स्युर्मन्त्राः स्नानहोमयोः ॥ १४ ॥

होमप्रकारं तु तन्त्रसमुच्चयश्लोकेनाह – मन्त्रैः पञ्चकेति । स्नानहोमयोरजे मोदादयः मोदप्रमोदहंससामगसत्याः । चण्डदीधितौ परमसुखप्रभूतविमल-सारसमाराध्याः । परेषु पञ्चतत्त्वानि च मन्त्राः स्युः ।

काळ्यां तु पञ्चदुर्गा वा होमे स्युः पञ्च वा कलाः

हल्लेखाद्यास्तु वोमायामेकहोमास्तु मातरः ॥ १५ ॥

न तु काळ्यां समिद्धोमो दुग्धादीनां हुतं पुनः ।

स्वगायत्र्यैव कार्यं स्याज्ज्येष्ठादिष्वेवमेव वा ॥ १६ ॥

काळ्यां प्रासादस्य चतुर्दिक्स्थितेषु कुण्डेषु पञ्चदुर्गा वा निवृत्त्यादि कला वा । उमायां हल्लेखाद्या वा मन्त्राः । मातर एकैकहोमाः स्युः । तत्र नवसु कुण्डेषु मध्यस्थे वीरभद्रकुण्डेऽग्निं जनयित्वान्येषु कुण्डेष्वग्निं विहृत्य यथोक्तरीत्या होमान् कुर्यादित्यभिप्रायः । काळ्यां व्याहृतिभिः प्राप्तः समिद्धोमो न विहितो वा पुनर्दुग्धादीनां स्वगायत्र्यैव च स्यात् । ज्येष्ठादिष्वप्येवमेव वा स्यात् ।

ततः स्विष्टकृदादीनि कृत्वा होमं समापयेत् ।

तन्मन्त्रैः कलशैर्देवमभिषिच्याथ पूजयेत् ॥ १७ ॥

पुनः स्विष्टकृदादिकं हुत्वा समाप्याभिषिच्य पूजयेत् ।

गेहदक्षिणदिशि प्रकल्पिते

सूर्यवैश्रवणवागुमादिषु ।

पूर्णकार्मुकसमाकृतौ गुरुः

कुण्ड एकहुतमादधीत वा ॥ १८ ॥

तत्राग्निं जनयित्वाथ कलशं दक्षिणेऽर्चयेत् ।

परिधानादि सकलं पूर्णाहुत्यन्तमाचरेत् ॥ १९ ॥

उदुम्बरमयूरजा घृतहविः सहस्रं शतं  
तिला वसुयुतं ससर्षपसमुद्गशालीयबाः ।  
सहस्रमपि मूलतो गुणमिताश्च दूर्वाङ्कुराः  
शतं च दधि माक्षिकं घृतमपीह होम्याः क्रमात् ॥ २० ॥

होमान्ते कलशेनाभिषिच्य देवं प्रपूजयेत् ।  
अद्भुतेष्वीशकोणेऽग्निं जनयित्वा हुतं चरेत् ॥ २१ ॥

सूर्यवैश्रवणवागुमादिषु शिवप्रकृतिषु प्रायश्चित्तहोमान् पूर्वं गेहदक्षिणदिशि प्रकल्पिते पूर्णकार्मुकसमाकृतौ अर्धचन्द्राभे कुण्डे गुरु स्वयमेकमेव होममादधीत वा । न वा तत्र स्वस्वोक्तक्रमेणाग्निजननादि कृत्वत् “शङ्करप्रोक्त” उक्तप्रकारेण स्वस्वमूलमन्त्रत उदुम्बरसमिदादि त्रयोदशद्रव्यैर्होमं कृत्वा तं तं देवमभिषिञ्चेदिति विवक्षन्नाह – तत्राग्निभित्यादि । अद्भुतेषु निमित्तेषु पुनः प्रायश्चित्तहोमान्ते त्वीशकोणे चतुरश्रकुण्डेऽग्निं जनयित्वा शान्तिहोमं कुर्यादित्याह – अद्भुतेष्विति । तत्र कृष्णे वैष्णवोक्तप्रकारेणै होमं कुर्यादिति ।

सर्पिः स्वोपनिषद्द्विषड्वसुजिनार्णानूपचारैर्नृसू-  
क्तोत्थाभिर्जिनवारमृग्भिरपि हुत्वाज्यान्तरालेषु तैः ।  
कृष्णे मार्गभवामृताः सह सहैन्द्रीभद्रिकाः साञ्जली-  
दूर्वाः सर्षपशालिका यवतिलान्नञ्चोक्तसङ्ख्यं हुनेत् ॥ २२ ॥

मोदाद्या ब्रह्मणि ग्राह्या मूलमष्टार्णगोचरे ।  
लक्ष्म्यां कृष्णवदेव स्यादष्टार्णं तु स्वमूलकम् ॥ २३ ॥

तन्त्रसमुच्चयश्लोकेनाह – सर्पिः स्वोपनिषदिति । ब्रह्मणि तत्र पञ्च तत्त्वस्थाने मोदाद्या ग्राह्याः । अष्टार्णस्थाने स्वमूलमेव । लक्ष्म्यां कृष्णवदेव तत्राप्यष्टार्णस्थाने स्वमूलकं स्यात् ।

गायत्र्या निजया पयोद्रुसमिदाज्यान्नानि दूर्वा मधु-  
क्षीराज्यस्नपिता वसूत्तरशतं लाजाः सराजीतिलाः ।

होतव्या यवशालिसक्तुघृतयुक्ता श्रीदसूर्यादिषु  
ग्राह्याः स्युः समिधः स्वतोरणविधावुक्तक्रमादेषु च ॥ २४ ॥

इयमेव पञ्चदशभिः सहस्रशीर्षा च षोडशभिराज्यम् ।  
हुत्वा मूलेनैव तु काळ्यां द्रव्याणि नव जुहुयात् ॥ २५ ॥

श्रीदसूर्यादिषु शिवप्रकृतिषु शिवोक्तप्रकारेण शान्तिहोमं कुर्यादिति विवक्षन्नाह  
- गायत्र्येति । एषु समिधः स्वस्वतोरणविधावुक्तक्रमादेव । काळ्याम् 'इयमेव  
सा' इत्यादिपञ्चदशभिः सहस्रशीर्षादिषोडशभिश्च मन्त्रैराज्यं हुत्वा मूलेन  
वटसमिदादि नवद्रव्याण्यष्टशतं जुहुयात् ।

वटसमिदाज्यहवींषि क्षीराक्ता वा त्रिमधुराक्ता वा ।  
दूर्वाः सलाजराजी यवतिलसर्पींषि चाष्टशतम् ॥ २६ ॥

शिवमावाह्य पुंसा वा होमो मातृषु कीर्तितः ।  
वीरभद्रमुतावाह्य तद्गायत्र्यैव वा भवेत् ॥ २७ ॥

द्रव्यनवकं पठति - वटसमिदिति । मातृषु शैवोक्त एव शान्तिहोमः अग्नौ  
शिवमावाह्य पुंसा वा होमः कीर्तितः । अथवा तत्र वीरभद्रमावाह्य तद्गायत्र्यैव  
वा होमो भवेत् ।

होमं समाप्य सम्पातकलशेनाभिषेच्य च ।  
देवं सम्पूजयेदेवं शान्तिहोमोऽप्युदीरितः ॥ २८ ॥

श्वस्पर्शनादिविषये शान्तिहोमो गुरुदितः ।  
यः स एवाजकृष्णादिष्वपि कार्यो विपश्चिता ॥ २९ ॥

तत्र नव कलशाः पूज्याः । एवं सर्वत्र होमं समाप्य सम्पातकलशेनाभिषेच्य

पूजयेत् । श्वस्पर्शनादिविषये शान्तिहोमः गुरुदितस्तन्त्रसमुच्चयोक्त एव सर्वदेवेषु कार्यः ।

देवाग्रे प्रजनय्य वह्निमथ तत् पार्श्वेऽष्टपत्रेऽम्बुजे  
पीठाराधिपुरःसरेण विधिना सम्पूर्य कुम्भं गुरुः ।  
तत्त्वावाहननिष्ठमत्र सुविधायावाह्य मूलाणुना  
साङ्गीकृत्य यजेत तं हुतवहे कुर्यात् परिध्यादि च ॥ ३० ॥

पूजामन्त्रहुतान्तमत्र सुविधायापीतिरीत्यैकश-  
स्तत्त्वैराज्यहुतिं विधाय मनुबिम्बेऽन्तः समायोज्य च ।  
सम्पातं परिकल्प्य विश्वविलयं भूयः सिसृक्षार्थत-  
पूर्वं प्राप्य बहिः स्वमूलमनुनाष्टाज्याहुतिं चाचरेत् ॥ ३१ ॥  
सृष्टिक्रमात् स्वाखिलतत्त्वमन्त्रैराज्यं यथाशक्ति पृथग् जुहोतु ।  
हुत्वाथ मूलेन समिद्धृतादिद्रव्याणि होमं सुसमापयेच्च  
॥ ३२ ॥

सम्पातं प्रसमर्प्य वह्निगतचैतन्यं समुद्वास्य तत्  
कुम्भे तं प्रतिजप्य साधितसमग्रात्मोदयं भावयेत् ।  
पीठेज्यादिविधानतः स्नपितयेत् संशुद्धतत्त्वोन्मिषत्-  
स्वाङ्गो तत्कलशेन देवमथ तद्विन्यासपूर्वं यजेत् ॥ ३३ ॥

नवकुण्डानि जननीष्वधिवासोक्तवत् पुरः ।  
विधाय तेषु कर्तव्यस्तत्त्वहोमो यथोचितम् ॥ ३४ ॥

अथ यथोक्तप्रकारेण तत्त्वहोमविधिं तन्त्रसमुच्चयश्लोकैरेवाह – देवाग्रे  
प्रजनय्येत्यादि । जननीषु स्वस्वपुरोभागेऽधिवासोक्तवन्नव कुण्डानि विधाय  
तेषु यथोचितस्तत्त्वहोमः कर्तव्यः ।

प्रागुक्तक्लृप्त्या कलशान्यथार्हं  
 सम्पूर्य सम्पूज्य ततोऽभिषिच्य ।  
 सम्पूजयेद्देवमवस्तुतेन  
 संप्रोक्ष्य कुर्यात् परिषद्बलिं च ॥ ३५ ॥

लेपादि दाहादि विशेषदोषे  
 तन्निष्कृतिः साधु विचार्य कार्या ।  
 बिम्बस्य धाम्नोऽपि च जीर्तिभङ्गा-  
 दिसम्भवे निष्क्रमणं वदामि ॥ ३६ ॥

ततो यथोक्तप्रकारेण द्रव्यकलशाभिषेकं कुर्यादिति तन्त्रसमुच्चयश्लोकेनाह  
 – प्रागुक्तक्लृप्त्येति । लेपदाहादिसम्भवे निष्कृतिरपि यथोक्तनीत्या कार्या ।  
 बिम्बस्य प्रासादस्य वा जीर्तो भङ्गादिसम्भवे च निष्क्रमणं वदामि ।

मूलालयाद्वक्षिणभागसंस्थं  
 तत्संमुखं बालगृहं समाप्य ।  
 समण्डपं शिल्पिभिरल्पबिम्बं  
 प्रकल्पयेल्लौहिकमाङ्घ्रिपं वा ॥ ३७ ॥

सर्वेषु स्वायुधं वा स्यात् काल्यादिषु रुजैव वा ।  
 लिङ्गाकारं तु वा कल्प्यं पीठं वा पद्मशोभितम् ॥ ३८ ॥

अत्र प्रायः तन्त्रसमुच्चयश्लोकेरेव नवीकरणमुच्यते । तद्व्याख्यानमस्माभिरेव  
 तत्र कृतम् । अत्र तदन्येषामेव व्याख्यानं कुर्मः । तत्राल्पबिम्बविधाने विशेषमाह  
 – सर्वेष्विति । सर्वेषु देवेषु स्वस्वायुधं वाऽल्पबिम्बं स्यात् । काल्यादिषु रुजा  
 शूलमेव वा लिङ्गाकारं वा पद्मशोभितं पीठं वा कल्प्यं स्यात् ।

अत्राप्यङ्कुररोपणं प्रथमतः कृत्वा गृहीत्वा नवं  
 बिम्बं वार्यधिवास्य बालनिलयं संशोध्य तन्मण्डपम् ।



संस्कृत्योदकतोऽल्पबिम्बमुपनीय स्नापयित्वा पुन-  
स्तत्तद्बिम्बघटैः प्रणीय शयनीये शाययेदेशिकः ॥ ३९ ॥

ततस्त्रिसूत्राकलनादिमूलप्रासादशुद्धिं विधिवद्विधाय ।  
प्रक्षालनाद्याश्च यथार्हकालं कुर्वीत मूलप्रतिमाविशुद्धीः ॥

४० ॥

संस्नाप्य देवमथ निष्कृतितत्त्वहोम-  
संपातसिद्धकलशैः कलशैः परैश्च ।  
प्रार्च्य प्रसाद्य परिषत्सु बलिं विकीर्य  
प्रार्थ्यारभेत सुसमीहितकर्म सम्यक् ॥ ४१ ॥

मूलालयाग्राहितमण्डपस्थे  
कुण्डे समुत्पाद्य कृपीडयोनिम् ।  
तत्पार्श्वदेशे कलशं प्रपूज्य  
कुर्याद् गुरुः संहृतितत्त्वहोमम् ॥ ४२ ॥

सम्पातमस्मिन् प्रसमर्थ्य कुम्भे  
पूजामनुद्रव्यहुतिप्रसिद्धम् ।  
सृष्टिक्रमेणाखिलतत्त्वमन्त्रैः  
सकृत् सकृत् सर्पिरथो जुहोतु ॥ ४३ ॥

गत्वा गर्भगृहं समिष्टनिजपीठे देवमास्थापितं  
तत्त्वन्यासपुरःसरं सकलितं कृत्वा समभ्यर्चयेत् ।  
तत् सम्पातघृतं समर्थं परिपूर्णं भावयित्वा पुनः  
संहारानुमतिं विकीर्य कुसुमं सम्प्रार्थयेत् साज्जलिः ॥ ४४ ॥

नाडीसन्धानकृद्विद्वान् मूलेनाष्ट घृताहुतीः ।  
कृत्वा बल्यर्चनावृत्योः संहाराज्याहुतिं चरेत् ॥ ४५ ॥

सृष्टितत्त्वसंपातस्पर्शनं संहारप्रार्थनं च कृत्वा नाडीसन्धानादि कुर्यादित्याह  
- नाडीति । नाडीसन्धानकृन्मूलेनाष्टाहुतीः कृत्वा बल्यर्चनावृत्त्योः क्षेत्रपालादि-  
बल्यावरणस्य निर्माल्यधार्यादिपूजावरणस्य च संहारक्रमेणाज्याहुतिं चरेत् ।

पुरः कोपतत्त्वेन तद्व्यशेषे ततः क्षमादिकाव्यक्तपर्यन्ततत्त्वैः ।  
कृशान्वादिहृत्पुण्डरीकावसानैर्विशेषान्वितैः स्वैर्हुनेच्चेष्टुतत्त्वैः

॥ ४६ ॥

जुहोतु यक्षादिषु पञ्चतत्त्वैरुद्घातवृत्त्यैकश एव वान्यैः ।  
सर्वेषु वैतैर्निजपञ्चतत्त्वैरेवाचरत् तत्त्वहुतं विपश्चित् ॥ ४७ ॥

यक्षादिषु शिवप्रकृतिषु तत्त्वहोमे पञ्चतत्त्वैरुद्घातावृत्त्याद्यैरेकश एव वा  
सर्वेष्वपि निजनिजपञ्चतत्त्वैरेव वा तत्त्वहुतमाचरेत् ।

सूत्रच्छिदाकर्मणि हुंफडन्तान्युक्तानि तत्त्वानि न चापरत्र ।  
तथैव निष्क्रामणकर्मवर्जं विशेषवत्त्वं न च पञ्चसूक्तम् ॥

४८ ॥

सर्वत्राप्यन्त्यतत्त्वेन पूर्वसंख्यं हुनेद् घृतम् ।  
पूर्णाहुतिस्तु सर्वत्र प्रतितत्त्वमिहेष्यते ॥ ४९ ॥

सर्वत्राप्यन्त्यतत्त्वेन पूर्वोक्तसंख्यं घृतं हुनेत् । प्रतितत्त्वं पूर्णाहुतिरपिष्यते ।

कनिक्रदत्स्वस्तिसमुक्तमन्त्रैः  
सकृत् सकृन्निष्क्रमणे जुहोतु ।  
सूत्रच्छिदायां तु चतुर्गृहीतं  
वास्तोष्पते प्रत्यगणुद्वयेन ॥ ५० ॥

गत्वा गर्भगृहं विधाय परमान्नप्रीणनाद्यं विभो-

स्तद्धोमं सुसमाप्य तत्त्वकलशे संपातपातादिकम् ।  
www.shripuram.org

कृत्वा स्वस्तिकविष्टरेऽन्तरुपनीयास्थापयेदग्रतो  
यात्राद्याहुतिसाधिताज्ययुगलं चास्थाप्य रक्षेत् क्वचित्  
॥ ५१ ॥

निर्गत्य विप्रान् विदुषः समूह्य प्रसाद्य हेमादिसमर्पणेन ।  
देवं च तत्त्वन्मनुना प्रणम्य कृताञ्जलिः कर्म निवेदयेत् ॥  
५२ ॥

पूजाबिम्बमिदं धातुः स्थापितं पूर्वसूरिभिः ।  
अनेन दूषणेनाद्य दूषितं चेह वर्तते ॥ ५३ ॥  
दुष्टबिम्बस्य चोद्धारः कर्तव्य इति शासनं ।  
आगमस्य वयं कर्तुं व्ययसायमुपास्महे ॥ ५४ ॥

अत्रेदं यदि कर्त्तव्यमागमार्थतया भवेत् ।  
भवन्तो नोऽनुजानन्तु भवेमाज्ञाकरा वयम् ॥ ५५ ॥  
पूजाबिम्बमिदं भानोरित्याद्यूह्यं परेष्विह ।  
क्रियतामिति तैरुक्ते लोकेभ्यः प्रवदेदिदम् ॥ ५६ ॥

यथैव देवपूजायां विनियुक्तमनिन्दितम् ।  
द्रव्यं पुष्पादिकं पश्चान्निर्मात्यमिति निन्द्यते ॥ ५७ ॥

एवं बिम्बमदुष्टं यत् पूजायां विनियुज्यते ।  
तदेव दूषितं पश्चान्निर्मात्यमिति निन्द्यते ॥ ५८ ॥

तस्माद् दुष्टमिदं बिम्बं भवद्भिर्मुक्तसंशयैः ।  
निर्मात्यबुद्ध्या त्यक्तव्यमिति शास्त्रस्य शासनम् ॥ ५९ ॥

क्रियन्तं कालमत्रेशः प्रवासवसतिं वसेत् ।  
मासादूर्ध्वं द्वादशाब्दादर्वाक् कालावधिः स्मृतः ॥ ६० ॥

नार्वार्गूर्ध्वं क्लेशवासं परमेष्ठ्यनुमन्यते ।  
 शृण्वन्तु देवताः सर्वाः प्रासादमिममाश्रिताः ॥  
 यदुच्यमानमस्माभिरनुगृह्णन्तु तेन नः ॥ ६१ ॥

पूर्वैः पूर्वं कृतमिदं देवालयमसारवत् ।  
 प्राप्तं कालवशाद् भूयो वयं तत् कर्तुमुद्यताः ॥ ६२ ॥

कालेनैतावता भूयः प्रासादेऽस्मिन् पुनर्नवे ।  
 प्रापयामो वयं सत्यं तदनुज्ञातुमर्हथ ॥ ६३ ॥

भगवन् वास्त्वभिनवं बिम्बं वा तव शोभनम् ।  
 कारयिष्यन्ति ते भक्तास्तदनुज्ञातुमर्हसि ॥ ६४ ॥

क्लेशवासस्त्वया देव! रोचनीयोऽल्पके गृहे ।  
 यावन्नवं शुभं कृत्वा पुनः संस्थापयामहे ॥ ६५ ॥

जीर्णं बिम्बमिदं देव! सर्वदोषावहं नृणाम् ।  
 अस्योद्धारं कृते शान्तिरित्येवं भाषितं त्वया ॥ ६६ ॥

तत्त्वयाधिष्ठितं देव! उद्धरामि तवाज्ञया ।  
 तदुपक्रान्तमस्माभिस्तदनुज्ञातुमर्हसि ॥ ६७ ॥

देवं समिष्टसरसीरुहमात्रपीठे  
 सङ्कल्प्य सन्निहितमप्ययतत्त्वतारैः ।  
 उद्व्याप्य तत्त्वकलशेन ततोऽभिषिच्यो-  
 द्व्याप्य प्रकल्पयतु केवलचिन्मयं तम् ॥ ६८ ॥

प्रतिध्यानक्रमस्त्वत्र गुरुभिः समुदीरितः ।  
 गुरुणाऽम्बासु कृत्स्नं स्याद् ध्येयं बिम्बादि मूर्तिपैः ॥ ६९ ॥

ब्रह्मविषयान् मन्त्रान् पठित्वा सूर्यादिविषयानप्येवमूहनीयमित्याह -

पूजाबिम्बमिदं भानोरिति । तत्त्वकलशाभिषेकानन्तरं प्रतिध्यानक्रमः प्रतिलोमेन ध्यानक्रमः ध्यानसङ्कोचनं ध्येयं स्यात् । मूर्तिपैस्तु तत्तद्बिम्बगतव्याप्ति-सङ्कोचनमेव ध्येयम् ।

कृत्वाऽग्रतः पीठममुत्र लौहं  
संस्कृत्य कुम्भं विधिवत् प्रपूर्य ।  
मूर्तिद्वयावाहननिष्ठमत्र  
कृत्वाऽथ निष्क्रामणमारभेत ॥ ७० ॥

जीवकलशसम्पादनमाह – कृत्वेति । अथाग्रतो लौहं कुम्भं विधिवत् संपूर्य मूर्तिद्वयावाहननिष्ठं कर्म कृत्वाथ निष्क्रामणमारभेत ।

सम्प्रार्थ्य देवं मनुबिम्बके तत्-  
सम्पातयुग्मं प्रसमर्थ्य भूयः ।  
स्थूलं च सूक्ष्मं च परं च रूप-  
मावाहयेद्वयुक्तमतश्च बिम्बात् ॥ ७१ ॥

सर्वत्र गायत्र्यणुमूलतारै-  
र्वैतैर्जिनार्णाशकृतोपचारैः ।  
पृथक् स्वमूलन्यसनादि कृत्वा-  
ऽथावाहयेज्जीवमतो दरेण ॥ ७२ ॥

उद्भासनरीतिमाह – संप्रार्थ्येत्यादि । अथ दरेण शङ्खेनातो बिम्बाज्जीव-मावाहयेत् ।

प्रणवाद्यन्तरुद्धैस्तु बिन्दुनादान्तदीपितैः ।  
पञ्चमन्त्रैरजाकादिष्वावाहनविधिं नयेत् ॥ ७३ ॥

प्राणाणुविन्यासविवर्जमत्र  
कृत्वा हृदो मन्त्रमहोऽभिवाह्य ।

साङ्गीक्रियाद्यं प्रविधाय किञ्चि-  
दिष्ट्वा निवेद्य प्रधिनोतु देवम् ॥ ७४ ॥

सुवाससाऽऽच्छाद्य सदर्भदाम्ना  
समर्प्य यात्राहुतिजाज्यशेषम् ।  
उत्थाप्य चोत्तिष्ठमनुप्रजापी  
सोष्णीषमूर्धोद्धृतजीवकुम्भः ॥ ७५ ॥  
निर्गत्य पर्येत्य च शाकुनाद्यैः  
प्रासादमेतल्लघुमण्डपं च ।  
अन्तर्यथाविध्युपनीय शय्या-  
मारोप्य मूलेन समर्च्य रक्षेत् ॥ ७६ ॥

बिम्बोद्धारविधौ सशान्तिकलशं कृत्वाऽग्रतः पावकं  
सावित्र्याऽष्टसहस्रमत्र जुहुयाद्दूर्वास्त्रिमध्वाप्लुताः ।  
भूराद्यैरपि वा पयोद्रुसमिधः सम्पातमेतद्घटे  
सिक्त्वा पञ्चभिरष्टशश्च जुहुयात्तत्त्वैः ससम्पातकम् ॥ ७७ ॥

अनेन स्नपयेत् बिम्बं प्राक् पायसनिवेदनात् ।  
जीवोद्वासनतः पश्चादपि वाऽथोद्धृतिं चरेत् ॥ ७८ ॥

प्रणामः शान्तिवादोऽथ पुण्याहं कौतुकं पुनः ।  
वासनोद्वासनं बिम्बोद्धारणं पीठशायनम् ॥ ७९ ॥

पुनरुद्वासनं याम्ये शायनं वामपर्ययः ।  
पुनश्चोद्वासनं तीर्थे नयनं प्रतिपादनम् ॥ ८० ॥

स्नानं तर्पणमित्येष बिम्बत्यागविधौ क्रमः ।  
त्यक्त्वा तदीयपीठानि नियुञ्जीत च शिल्पिनः ॥ ८१ ॥

अजार्कादिषु यथोपदेशमावाहनं कुर्यादित्याह – प्रणवेति । क्रियाशेषमाह – प्राणेति । बिम्बोद्धारविषयेऽनेन शान्तिकलशेन पायसनिवेदनात् प्राग् वा जीवोद्वासनात् पश्चाद् वा बिम्बं स्नापयेत् । अथोद्धृतिं चरेत् । बिम्बोद्धारक्रिया-  
क्रममाह – प्रणाम इति । वामपर्ययो वामतः पर्ययणम् । पुनस्तद्वयपीठादि च  
त्यक्त्वा शिल्पिनं प्रासादकरणे नियुञ्जीत ।

अथाधिवास्योक्तवदल्पबिम्बं  
हुत्वा तथाभ्यर्च्य सजीवकुम्भम् ।  
समण्डलं तत् परितो बलिञ्च  
कृत्वा प्रसन्नापचितिं च कुर्यात् ॥ ८२ ॥

अथाल्पगेहे सुविशोधितेऽल्प-  
पीठं च संशोध्य तथाऽधिवास्य ।  
संरक्ष्य गत्वाऽभिघटं निषद्य  
तद्वात्रिशेषं गमयेद्विनिद्रः ॥ ८३ ॥

कृत्वा विधिं साम्प्रतिकं प्रभाते  
नान्दीमुखादि क्रमतोऽल्पगेहे ।  
पीठं प्रतिष्ठाप्य ततोऽर्चयित्वा  
संरक्ष्य तन्मण्डपमभ्युपेत्य ॥ ८४ ॥

उद्वास्य बिम्बे महितेऽखिलं तत्  
नीत्वोक्तवद् बिम्बघटक्रमेण ।  
कृत्वा परावाहनपूजनाद्यं  
बिम्बं प्रतिष्ठापयतूक्तनीत्या ॥ ८५ ॥

निद्राघटस्नपनपश्चिममत्र कृत्वा  
सम्प्रार्थ्य साधु भगवन्निति सन्नतात्मा ॥ ८६ ॥

जीवाभिवाहनविधौ कलशेन तेन  
 सिञ्चेत्तदर्हमनुविन्यसनं च कुर्यात् ॥ ८६ ॥  
 भगवन्नल्पगेहेऽस्मिन् वासः क्लेशोऽपि ते विधे ।  
 वस्तव्यो भगवंस्तावद्यावद्गेहं समाप्यते ॥ ८७ ॥  
 कारकस्य परामृद्धिमनुजानन्महोदयाम् ।  
 भक्तानामनुकम्पार्थमिह त्वं स्थातुंमर्हसि ॥ ८८ ॥  
 स्थूलावाहनपूर्वं यत्पूर्वं कर्माभ्यधायि तत् ।  
 सर्वं कुर्याद्गुरुवरस्तुर्याहस्नपनावधि ॥ ८९ ॥

अथाल्पबिम्बस्थापनरीतिमाह — अथाधिवास्योक्तवदित्यादि । तत्र जीवकलशाभिषेकानन्तरं स्थूलावाहनपूर्वं यत् कर्म पूर्वमभ्यधायि गुरुवरस्तुर्याहस्नपनावधि तत् सर्वं कर्म कुर्यात् ।

बिम्बे गृहे च निष्पन्ने मुहूर्ते चाप्युपागते ।  
 बीजावापादि सकलं कुर्यात् पूर्वं यदीरितम् ॥ ९० ॥  
 जलेऽधिवासितं बिम्बं शोधितं चाभिषेकतः ।  
 संस्कृते मण्डपे स्विष्टं शयनीयेऽथ शाययेत् ॥ ९१ ॥  
 शोधितेऽल्पालये बिम्बाच्छोधितात् प्रोक्तवर्त्मना ।  
 जीवं कलश आदाय तन्न्यसेद् बिम्बपार्श्वतः ॥ ९२ ॥

यात्रां कुरुष्व देवेश भक्तानामनुकम्पया ।  
 जीर्णमुदधृत्य तद्भक्तैः कल्पितं बिम्बमुज्ज्वलम् ॥  
 तेन गेहं विशाद्येश उत्तिष्ठ चतुरानन ॥ ९३ ॥

उत्पाद्योक्तवदल्प बिम्बमुल्पीयातो बहिः सन्दहेद्  
 गौसर्पिःस्नपितं तदर्हदहने तद्वारवं चेद् गुरुः ।



लोहज्वेद् गुरवे समर्पयतु तद्विद्राव्य यज्वाऽथवा  
छित्वा नालमिदं विशोध्य सुशुभं तत् कौतुकं कल्पयेत् ॥

९४॥

अथ मूलप्रासादप्रवेशरीतिमाह – बिम्बे गृहे चेति । एतत्सर्वं सुगममेव ।  
अल्पबिम्बपरित्यागविधिमाह – उत्पाट्योक्तवदिति ।

आधाय प्रतिमाधिवासमधरेद्युस्तत्तदर्हाहणा  
होमब्राह्मणतर्पणाद्युपरिषद्पीठाधिवासान्वितम् ।  
अन्येद्युः कृतरत्नकर्मणि समानीय प्रतिष्ठाप्य तत्  
पीठे बिम्बमथ स्वकीयकलशासेकादिकं चाचरेत् ॥ ९५ ॥

इत्थं प्रायः समुद्दिष्टो जीर्णोद्धारक्रमो मया ।  
संकोचादिक्रमः सर्वो ज्ञेयस्तन्त्रसमुच्चयात् ॥ ९६ ॥

अधिवासितस्य बिम्बस्य प्रतिष्ठाक्रममाह – आधाय प्रतिमाधिवासमिति ।  
मया जीर्णोद्धारक्रम इत्थं तन्त्रसमुच्चयसमुद्दिष्टश्लोकैरेव प्रायः समुद्दिष्टः ।  
संकोचादिक्रमः संकोचप्रकारस्तथा विशीर्णस्याष्टबन्धादेः स्थापनविधिर्महा-  
बलिपीठमहाध्वजादेश्च जीर्णोद्धारक्रमः सर्वस्तन्त्रसमुच्चयादेव ज्ञेयः ।

स्वतन्त्रकं परनिरपेक्षमादितः  
प्रतिष्ठितं हरिहरविध्युमादिकम् ।  
समन्वितं स्वपरिषदादि केवलं  
सुरान्तरान्वितमपि वा यथागमम् ॥ ९७ ॥

एवं तन्त्रसमुच्चयाख्यग्रन्थशेषतया ब्रह्मादिक्षेत्रपालान्तानां देवानां  
भूपरिग्रहादिजीर्णोद्धारपर्यन्तां क्रियामभिधाय सामान्येन, विष्णुशिवादिसर्वेषां  
देवानामप्येकस्मिन्नेव क्षेत्रे देवान्तरस्थापनसम्भवे क्लृप्तविशेषमाह –  
स्वतन्त्रकमिति । यदेवम्भूतं हरिहरविध्युमादिकं प्रधानदैवतस्वरूपं मन्त्रबिम्बमादितः

प्रतिष्ठितं देवान्तरसम्भवेऽपि तत्स्थापनादप्यादित एव प्रतिष्ठितं परनिरपेक्षं न देवान्तरशेषभूतं च भवति तत् स्वतन्त्रकं च ज्ञेयम् । यद्यपि केवलं स्वयमेव वा स्वपरिषदा स्वस्वपरिवारैरेव समन्वितं वा सुरान्तरान्वितमपि वा यथागममागमवशाद् भवति तथापि स्वतन्त्रकमेवेत्यर्थः ।

**तदेकमेवेष्टमभीष्टदिङ्मुखं  
द्विबह्वपीष्टार्थवशात्तथा यदि ।  
द्वयोर्बहूनामपि वा वृतिर्धरा-  
परिग्रहादिश्च पृथक् क्रियाक्रमः ॥ ९८ ॥**

तत्तु स्वभीष्टदिङ्मुखमेकमेवेष्टं भवति इष्टार्थवशात् । तथा परनिरपेक्षत्वा-  
दियोगेन द्वे बहूनि वा मन्त्रविम्बानि स्थाप्यन्ते यदि तत्र द्वयोर्बहूनां व यथायोग्यं  
वृतिराचार्यवरणं स्यात् । धरापरिग्रहादिश्च क्रियाक्रमः सर्वः पृथगेव स्यात् ।

**दौवारिकादि सकलाकृति पीठरूपं  
लिङ्गात्मकं च बहु यन्निलये बहिर्वा ।  
यद्वाहनं स्ववहमूरुगतास्य देवी  
या पीठगापि तदिदं निखिलं तदङ्गम् ॥ ९९ ॥**

स्वतन्त्रस्य देवस्य तदङ्गभूतानां परिवाराणां नियमं तत्क्रियाक्रमं  
चाहदौवारिकादीति । अस्य देवस्य तेषु परिवारेषु मध्ये निलये प्रासादे वा  
बहिर्भागे वा दौवारिकादि सकलाकृति सावयवं रूपं यत् लोकपालादिपीठरूपं  
च यत् मात्रादिलिङ्गरूपं च यत् बहु भवति यत्तु पुनः स्ववहं वोढव्येन देवेन  
युक्तं वाहनं गरुडर्षभादि; अस्य देवस्योरुगता पीठगा वा देवी च या तदिदं  
निखिलं तदङ्गं तदङ्गमिति प्रसिद्धमित्यर्थः ।

**बिम्बग्रहे सह तदङ्गमिदं गृहीत्वा  
तच्छोधनादिसमयेऽस्य च शोधनानि ।**

**तन्मण्डपेऽधिवसनं च निजोक्तरीत्या  
कुर्यात् प्रतिष्ठितिमवस्तुतसेचनं च ॥ १०० ॥**

उक्तमिदं तदङ्गं निखिलं देवस्य बिम्बपरिग्रहे तेन सह गृहीत्वा तच्छोधनादिसमये तदा तदास्य तदङ्गस्य च शोधनादि कुर्यात् । तन्मण्डपे तस्य स्वतन्त्रस्य मण्डपे एवाधिवासनं तत्प्रतिष्ठानन्तरं स्वस्वस्थाने निजोक्तनीत्या प्रतिष्ठितिं तत्कलशस्नानानन्तरमवस्तुतसेचनं च कुर्यात् ।

**देवाभिषेकसमयेऽस्य तु वाहनस्य  
स्यात् पीठवत् स्नपनमत्र तु शेषतोयैः ।  
देव्या विधेयमथ पीठगता तु सा चेत्  
सर्वं पृथग्वितनुयात् तनुभाक् तु कर्म ॥ १०१ ॥**

वाहनं स्याद् यदि देवाभिषेकसमयेऽस्य वाहनस्य तु तच्छेषतोयैः पीठवदेव स्नपनं स्यात् । अङ्कगताया देव्याश्च तथैव स्नानं विधेयम् । अथ पीठगता सा देवी चेत् तनुभाक् कर्मबिम्बसम्बन्धिकं सर्वं कर्म पृथग् विधेयमेव ।

**देवीवाहनयोः सहैव सकलं केतोस्तदह्नोऽत्यये-  
ऽप्येवं कर्म दिनान्तरे वितनुयाद् भूतेन्द्रपीठस्य तु ।  
एवं वाऽथ दिशा हुतोक्तविधया वेन्द्रादिपीठादयः  
स्थाप्याः स्वास्पदशोभिता अपि तुरीयेऽष्टणीरितं प्रोक्षणम् ॥  
१०१ ॥**

देवीवाहनयोस्तत्सकलं कर्म प्रधानेन देवेन सहैव वितनुयात् । केतोस्तदह्नोऽत्यये तद्दिनमतीत्य वा दिनान्तरे चतुर्थदिवसस्नानमतीत्य दिनान्तरं मुहूर्ते वा । एवं केतुस्थापनोक्तं कर्म वितनुयात् । भूतेन्द्रपीठस्य तु एवं वा । अथ दिशाहुतोक्तविधया दिशाहोमोक्तविधानेनेन्द्रादिपीठादयः लोकपालमात्रदयः स्वास्पदशोभिताः स्वस्य स्वस्य स्थाने एव यथाक्तप्रकारेण शोभिता अपि

स्थाप्याः स्युः । तुरीयेऽस्ति प्रोक्षणं सर्वेषामपीरितमेव ।

अङ्गाशुद्धौ देवशुद्धौ तु शेषैः  
शुद्धिः कार्यावसृतप्रोक्षणान्ता ।  
केतोः कुर्यात् सप्तशुद्धिर्विशेषाद्  
भूतेशादेर्गव्यसंप्रोक्षणं वा ॥ १०३ ॥

अत्राङ्गाशुद्धौ अङ्गानां परिवाराणामशुद्धौ सत्यां देवशुद्धौ देवस्य शुद्धिकाले तु तच्छेषैर्द्रव्यैः शुद्धिः अवसृतप्रोक्षणान्ता कार्या । केतोर्भूतेशादेर्महापीठादि-प्रधानपरिवाराणां च देवशुद्धेः पुरैव विशेषाद् दोषानुसारेण सप्तशुद्धीर्गव्यसंप्रोक्षणं वा कुर्यात् ।

रूपाणि स्वानि विष्णोरजहरधनदाद्याश्च तत्संमुखाः स्यु-  
स्तत्तद्वाराविरोधाहितभवनजुषः शास्त्रतः साङ्गमेतत् ।  
तत्कर्मण्येव वास्याखिलमपि तनुयात् कर्म कालान्तरे वा  
नास्यान्यो मण्डपो नाङ्गमपि न तदशुद्ध्याऽस्ति देवेऽपि दोषः ॥

१०४ ॥

स्वतन्त्रस्यैव देवस्य साङ्गाभिधदेवान्तरयोगे क्लृप्तिमाह – रूपाणीति । विष्णोः क्षेत्रे स्वानि रूपाणि मत्स्यकूर्मवराहादीनि वा, अजहरधनदाद्या मूर्तयो वा तत्संमुखास्तस्य विष्णोराभिमुख्येन युक्तास्तद्वाराविरोधाहितभवनजुषः । स्वस्वद्वारस्याविरोधेन कल्पितेषु ध्वजयोन्यादिषु प्रासादेषु प्रतिष्ठिता यदि स्युस्तर्हि एतच्छास्त्रतः शास्त्रोक्तत्वात् साङ्गमिति प्रसिद्धं भवति । तस्य साङ्गस्य तत्कर्मण्येवाखिलमपि कर्म तनुयात् । अथवा कालान्तरे तनुयात् । तस्यान्यो मण्डपादिर्न भवतीति । अस्याङ्गान्तरं दौवारिकाद्यपि न भवति । तदशुद्ध्या देवे दोषोऽपि न भवति ।

साङ्गं विधीयते त्वेवं शिवाद्यायतनेष्वपि ।

**स्वाग्रतः स्वाधिवासादिरपि वा देवमण्डपे ॥ १०५ ॥**

शिवाद्यायतनेष्वपि एवमुक्तप्रकारेण साङ्गं विधीयत एव । अस्य स्वाग्रतोऽधिवासादिर्भवेत् । अपि वा देवस्य प्रधानस्य मण्डपे स्यात् ।

**दौवारिकाद्यङ्गयुतस्य तादृक्**

**स्थाप्येत चेदायतने तदेतत् ।**

**साङ्गान्तरं विक्रियते विहाराः**

**स्वे मण्डपे त्वेव तदाधिवासः ॥ १०६ ॥**

दौवारिकादिसकलाङ्गयुतस्यायतने तादृक् दौवारिकाद्यङ्गयुतं देवान्तरं स्थाप्यते चेत् तदेतदपि साङ्गान्तरमेव स्यात् । तत्रहारा अन्तहारा विक्रियते उभयोरपि साधारणत्वेन भवेत् । प्रधानस्यापि तस्य स्वे मण्डप एवाधिवासः ।

**वृत्तिर्गुरोरिहैकस्य प्रधानस्यैव भूग्रहः ।**

**कार्यो राक्षोघ्नहोमादिर्नाना वा पृथगुत्सवः ॥ १०७ ॥**

इह गुरोर्वृत्तिरेकस्य प्रधानस्यैव स्यात् । भूमिपरिग्रहोऽपि प्रधानस्यैव कार्यः । राक्षोघ्नहोमादिविधिर्नाना पृथग् वा स्यात् । उत्सवस्तु पृथगेव स्यात् ।

**यद्येकस्यायतने स्वाङ्गैः सहितः परोऽथ रहितो वा ।**

**स्वातन्त्र्येण स्थाप्यस्तदिदमिह निरङ्गमुद्दिष्टम् ॥ १०८ ॥**

निरङ्गलक्षणमाह – यदीति । एकस्यैव देवस्यायतने स्वाङ्गैः सकलैः सहितो वा रहितो वा अपरो देवः स्वातन्त्र्येण स्थाप्यो यदि तदिह निरङ्गमुद्दिष्टं स्यात् ।

**नानैवेतीह राक्षोघ्नहोमादिरपि चोदितः ।**

**निरङ्गान्तरमेवैतद्यत्प्रागुक्तं स्वतन्त्रकम् ॥ १०९ ॥**

Shripuram Publications

इह तु राक्षोघ्नहोमादिर्नाना पृथगेव चेत् चोदितः स्यात् यत् प्राक् प्रथमं

स्वतन्त्रकं परनिरपेक्षमित्यादिश्लोकोक्तमेतदपि निरङ्गान्तरमेव स्यात् ।

सरस्वती कस्य हरेरळिन्द-  
 धाम्न्येव लक्ष्मीरुपधाम्नि वा स्यात् ।  
 शम्भोरुमा चैव तदेतदङ्गं  
 साङ्गं तु वा कर्म भवेद् यथास्वम् ॥ ११० ॥

कस्य ब्रह्मणः सरस्वती अलिन्दभुवि वा उपधाम्नि वा स्यात् । तथा हरेर्लक्ष्मीः, तथा शम्भोरुमा च । तदेतदङ्गं वा साङ्गं वा तत्र यथास्वं कर्म भवेत् ।

यदा बहिर्धाम्नि तदापि साङ्गं  
 तत्सम्मुखं तत्समदिङ्मुखं वा ।  
 तदापि देवेन सह प्रतिष्ठां  
 कालान्तरे वा विधिवद् विदध्यात् ॥ १११ ॥

यदा च बहिर्धाम्नि अन्तर्मण्डलाद् बहिः प्रासादे भवति तदपि तत्संमुखं वा तत् समदिङ्मुखं वा भवेत् । तदपि साङ्गमेव । तदपि देवेन सहैव वा कालान्तरे वा विधिवत् स्वोक्तक्रमेणैव प्रतिष्ठां विदध्यात् ।

इति शेषसमुच्चये षष्ठः पटलः ।